

ሰንበት ዘምኹራብ ጾም ፵

መጋቢት 4 2014 ዓ.ም. (3/14/ 2022)

ድምጺ አምላኽ ምስማዕ

መዝሙር: ቦአ ኢየሱስ ምኹራብ አይሁድ ወመሃረ ቃለ ሃይማኖት...ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦኦ እየ። ንቤት አቦይ ቤት ሸቕት አይትግበርዎ ቤተ ጸሎት እያ እትስመ። ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ክተሕድሩ።

ንባባት: ቆላስ 2: 16-ፍ፣ ፩ጴጥ 3: 18-22፣ ግ.ሐ 5: 17-36፣ ማር 1: 12-15።

ሰብከት: እስመ ቅንኣተ ቤተክ በልዓኒ፣ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዎ በጾም ለነፍስየ ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ። ጸርፊ እቶም ዝጸርፉኻውን አባይ ወደቕ፣ ንነፍሱይ ብጾም አሕሳእክዎ። መዝ. 69: 9።

ቅ. ጳውሎስ ንሰኻትኩም ታቦት አምላኽ ኢኹም ይብለና። ታቦት ዝብሃል አብ ኦሪት ዓሰርተ ትእዛዛት፣ በትረ አሮን፣ ህብስተ መና ዝሓዘ እዩ ነሩ። እዚ ታቦት ህላዌ አምላኽ አብ መንጎ ደቂ እስራኤል ዝገልጽ እዩ። ታቦተ ኪዳን አብ ማእከሎም ስለ ዝነበረ እሳራኤላውያን ኩሉ ጊዜ ይጸናንዑ ንጸላእቶም የሸንፉ ባህርያውን ሰብ ዝፈጠሮ ጸገማትን ይሓልፍዎ ነሮም። ታቦተ ኪዳን መራኸቢ ምስ አምላኽ ገሮም ይርእይዎ ነሮም። ጳውሎስ ሓዋርያ ነዚ ርድኢት ሒዙ ልባትና ሕይወትና ናይ እቲ ፈጣር ኩሉ ዝኾነ አምላኽ ታቦት ወይ መቐደስ እዩ ይብል። ቤት አምላኽ ስለ ዝኾነ መንቅብ ክርከቦ አይግባእን አጽሪና ዝግብኦ ክብሪ ሒዝና ክንሕዞ ይግባእ።

ናይ ሎሚ መዝሙር እውን ነዚ ሓሳብ እዩ ዝነግረና። ልባትና ካልእ ከይውንኖ አምላኽ ጥራሕ ዋንኡ ክኸውን ከምዘለዎ የዘኻኸረና። ገንዘብ ሰይጣን ዓለም ንልብና ንሕይወትና ክውንኑ ዝቃለሱና ሕሱማት ጸላእቲ አለውና ዳንከራ መዝሙሮም ክንሰምዕ ልብና ክንከፍተሎም ዕለት ዕለት የዚሙ አለዉ ስለዚ እዩ እንሰምዎ ድምጺ አለሊና ክንክእል ዘሎና። ናይ መን ድምጺ እየ ዝሰምዕ ዘሎኹ ክንብል እዋኑ እዩ። ታቦት አምላኽ ዝኾነ ልብና ካልእ ድምጺ ሰሚዑ ማኅደር ካልእ ከይ ከውን ሎሚ እውን ክነስተውዕል እዎ ጉዕዞና ክንርኢ ንሕተት አሎና።

አብ አስተንትኖና አብነት ክኾነና ዝኸእል ጽውጽዎይ አብ መንጎ አደን ግዑድን አግማል ዝተዘርበ ዕላል ክንርኢ አደን ውላድን እናአዕለሉ እንከለዉ፣ እቲ ሕወር አደ ስለምንታይ ኢና ጸፍሕ እግሪ ዘሎና ኢሉ ሓቲቱ አደ ኸአ አብ ምድረ በዳ እናኸድና ከይንሸከል ምእንቲ ኢላ መሊሳትሉ። እንደገና አደ ስለምንታይ እዩ ሸፋሸፍቲ ዓይንና ዓቢን ዝዕጸን ዝኸፈትን ኢሉ ሓቲቱ አደ ኸአ አብ ምድረ በዳ እናኸድና ሓመድ ደሮናን አብ ዓይንና ከይአቱ ኢላቶ፣ ጽንሕ ኢሉ አደ ስለምንታይ እዩ ምንጉዳ ዘሎና ኢሉ እንደገና ሕትኡ አቕሪቡ አደ ኸአ ሕቶታት ስለ ዘብዝሐ ሕርቕ ኢላ አብ ምድረ በዳ ንነውሕ ክንጉዓዝ አንከሎና ከይንጠምን ከይንጸምእን ምእንቲ ኢላቶ፣ እዎ አብ ሓመድ ምድረ በዳ ከይንሸከል ጸፍሕ እግሪ ከሎና፣ ሓመድ ዓይንና ከይአትዎ ገፍሕ ሸፋሸፍቲ ካብ አሎና፣ ከይንጸምእን ከይንጠምን ምንጉዳ ካብ አሎና አብዚ ናይ እንሳታት ዙ Zoo እንታይ ንገብር አሎና ኢልዎ ይብሃል። ዘሎናዮ ሕይወት አብ ገለ እዋን ከም ገመል አብ እንዳ እንሰሳታት አብ ዘይ ቦታና ከም እንነብር ይገብረና እዩ። ከምቲ ገመል አብ እንዳ

እንስሳታት ክትነብር ዘይኮነት ኣብ ምድረ በዳ ክትከይድ ዝተፈጥረት ንሕና እውን መን ምዃና ክንፈልጥ ኣብ ገለ እዋናት ኣብ ምድረ በዳ ሕይወትና ክንወጽእ የድልየና እዩ። እዋን ጾም ኣብ ከምዚ ዓይነት ሕይወት ክንኣቱ ዝዕድም እዩ።

ኣብ ብሉይ ኪዳን እንተ ረኣና ምድረ በዳ (desert) ብህዝበ እግዚአብሔር ዝፍለጡ ዕብራውያን ዝተወልዱሉ ቦታ እዩ። ዕብራውያን ካብ ግብጺ ምስ ወጹ ከም ሓደ ህዝቢ ኮይኖም ኣብ ትሕቲ ኣምላኽ ኣብ ምድረ ተስፋ ኣትዮም። ኣብ ምድረ በዳ ምስ ኣምላኽ ኪዳን ኣትዮም ከም ህዝቢ ኣምላኽ ከኣ ተፈሊጦም። ኣብ ጉዕዞ ታሪኹም እንተ ረኣና ፍቕሪ ኣምላኽን እምነትን የጉድሉ ነሮም፤ ነብያት ብኣምላኽ ተላኢኹም ንህዝቢ ኣብቲ ሓቀኛ መንነቶም ክምለሱ፤ ኣብ ጸዋዕትኦምን ተልእክኦምን፤ ኣብ እምነቶም ከም መበራብርን መጽንዕን፤ ምስ ኣምላኽ ንዝነበሮም ኪዳን ክሕልዉ መዘኻኸሪ ኽኾኖም ኣብ ምድረ በዳ ክወጹ ይነግርዎም ነሮም። ኤልያስ ሓደ ካብቶም ዓባይቲ ነብያት፤ ዮሐንስ መጥምቕ ኣብ በረኻ ዝሰብኩ ዝነበሩ፤ መግቢ ምድረ በዳ ዝምገቡ ዝነበሩን ግሩህ ሕይወት ለቢሶም ነቲ ሕይወት ኣብ ምድረ በዳ ዘስተማቕሩ እዮም ነሮም። ምድረ በዳ ከም ሓደ ዩጊፎርሲቲ ኣምላኽ ንህዝቡ ዘስተምህረሉ ዝነበረ እዩ ዝርኣ። ምድረ በዳ ንኹሉ ሓዲግካ ምስ ኣምላኽ ክትዛረብ ክትሰምዕ ክትልኣኽ ዝሕግዝ ፍሉይ ቦታ እዩ፤ እዚ ኸኣ እዚ ኣቲናዮ ዘሎና ጾም እዩ ዘመልክት። ጾም ምስ ኣምላኽ ክንዛረብ ክንሰምዖ ክንልኣኽ ሕራይ ክንብሎ እንሰናደወሉ ፍሉይ ጊዜ እዩ።

ኣብ ናይ ሎሚ ወንጌል እንተ ኣንበብና ኢየሱስ ምስተጠምቀ ብቕጽበት ከኣ መንፈስ ቅዱስ ናብ ምድረ በዳ ድማ ኣውጽኦ፤ ኣብቲ ምድረ በዳ ብሰይጣን እናተፈተነ ኣርብዓ መዓልቲ ጾንሐ ምስ ኣራዊት ከኣ ነበረ፤ መላእኽቲውን የገልግልዎ ነበሩ (ማር 1፡12-13) ይብል። ኣብ መድረ በዳ ኢየሱስ ብመንፈስ ቅዱስ ተሰንዩ፤ ብሰይጣን ከኣ ተፈቲኑ፤ ምስ እንስሳ በረኻ ነሩ፤ መላእኽቲ ኸኣ ይልኣኽዎ ነሮም። ምድረ በዳ ከም ሓደ ቤት ትምህርቲ፤ ኢየሱስ ድምጺ ኣምላኽ ክስዕቦ ክሰምዖ ዘለዎ ድምጺ ዝሰምዓሉ ብኣንጻሩ ከኣ ካብ ሰይጣን ንመንነቱ ዝትንክፍ ፈተና ዝሰምዓሉ እሞ ካብ ክልቲኡ ነየናይ ፈላልዩ ክሰምዕ ከምዘለዎ ዝተማህረሉ እዩ። ኣብ ዕለታዊ ሕይወትና ንግሆ ምስ ተንሳእና ክሳብ ምሽት እንድቕስ ክንደይ ዓይነት ድምጺ ንሰምዕ? ኣብ ራድዮ ኣብ ጋዜጣ፤ ተለብኹን፤ ድምጺ ናይ እቶም ምሳና ዝነበሩን ዝሰርሑን፤ ኣብ ውሽጥና ዘሎ ናይ ገዛእ ርእስና ድምጺ፤ እዘን ካልእን ንሰምዕ። ኣብ ምድረ በዳ መብዝሕትኦም እዞም ድምጽታት እዚኦም ድሕረና ንኣድጎም እሞ ኣብኡ ኣብ መንጎ ድምጺ ኣምላኽ ዝሕልወናን ዝመርሓናን ከምኡ ናይ ሰይጣን ድምጺ ዝፈታተነና ንሰምዕ።

ኣብ ምድረበዳ እንተ ወጻእና ርእስና ክንፈልጥ ንኽእል፤ ዓቕምናን ድኻምነትናን ኣነጺርና ክነለሊ ንኽእል፤ ከምኡ ሰማያዊ መጻዕታና ኣምላኽ ካባና እንታይ ከምዝደሊ ክንሰምዕ ንኽእል። ኢየሱስ ኣብ ምድረ በዳ ኣራዊት በረኻን መላእኽትን ረኺቡ፤ ኣብ ሕይወት ነፍሲ ወከፍና ነናትና ኣራዊት በረኻን መላእኽትን ኣለዉና። ኣብ ገለ እዋን ብላዕሊ እነርእዮ ናይ ገዛ ርእስና ኣፍልጦ፤ ኣባና ዘለዉ ኣራዊት በረኻ ክነለልዮም ኣይንኽእልን እሞ ብትዕቢት ንምላኽ፤ ወይ ምሳና ዘሎ መልኣኽ ኣይነለልን ንገዛእ ርእስና ንጸልእ። ኣብ ጽምዋን ኣስተንትኖን ናይ ምድረ በዳ እንተ ኣቶና ግን ንርእስና ከምዘላቶ ክንፈልጥን ክነለልን ንኽእል ምስ ኣራዊት በረኻን መላእኽትን ክንሰማማዕ ንኽእል ሽቡ ሰላምን ቅሳነትን ንመጀመርያ ጊዜ ክነስተማቕር ንኽእል።

ኣብ ርድኢት ብሉይ ኪዳን መስሕ ክመጽእ እንከሎ ኣብ መንጎ ኣራዊት በረኻን ሰብን ከምኡ ኣብ መንጎ ክልተ ተጻረቲ ዝነበሩ ሰላም ከምዝኸውን እዩ እቲ ትንቢት ዝንገር። ቦታ መዓልቲ እቲኣ ንሕዝቦይ ምእንቲ ኸይጉድኡ ምስ ኣራዊት መሮርን ምስ ኣዕዋፍ ሰማይን ምስ ለመምታ ምድርን ኪዳን ክኣቱ እዩ፤ ቀስትን ሰይፍን ውግእን ካብታ ሀገር ከጥፍእ ብድኃንውን ክንብሮም እየ (ሆሴዕ

2: 18) ይብል። ኢየሱስ አብ ምድረ በዳ አራዊት በረኻ ቅድሚ ደቂ ሰብ ከለልይዎ ከም ዓርኮምን ንጉሥምን ክርእይዎ ንርኢ። ሰብ ምስ አምላኽ ክዛረብ እንተ ኸአለ ኩሉ የኸብሮ። አብዚ ክነስተውዕሎ ዘሎና ፈተና እዩ። አብ እምነትና እንተ ጻናዕና ንዝመጸና ፈተና ጸኒዕና እንተ ተቓለስና ተፈጥሮን ኩሉ አብ ጎንና ሓጋዚና ክኸውን እዩ። ግን ቀዳማይ ነገር ክንገብሮ ዘሎና ውሳኔን ድለትን ብወገና ክህሉ አለዎ።

እምብአር እዋን ጸም ናይ ምድረ በዳ ልምምድ ከነጥሪ ዝሕግዘና እዩ። አብ ምድረ በዳ ክንከይድ ምናልባት መብዝሕትና ገመል ክንገዝእ አይንኸእልን ንኸውን እንተ ኸነ አብዚ ጫውጫውታን ዕግርግርን ዝመልኦ ሕይወትና ናይ ገዛእ ርእስና ምድረ በዳ ክንፈጥር እሞ ንርእስና አብ ሓቀኛ ርክብን ሕይወትን ምስ አምላኽ እንፈጥረሉ መገዳ ክንሕዝ። አብ መዓልታዊ ሕይወትና ንአምላኽ ዝኸውን ጊዜ ክንፈሊ፤ ድምጺ አምላኽ እንሰምዓሉ ሃዋህው ክንፈጥር፤ ካብዚ ናይ ዓለምና ጫውጫውታን ዝተፈላለይ ድምጽታት ካብ ምስማዕ እንወጽአሉ ጊዜ ክንፈጥር፤ ንድምጺ አምላኽ ክንሰምዕ ጊዜ ክንወስድ፤ አብ ቅድሚ አምላኽ ከመሉኹ ክንብል እሞ ክንርኢ፤ አምላኽ ካባና ንዝደልዮ ሕራይ ክንብል ንሰይጣንን ልኡኻቱን እምቢ ክንብል ፍሉይ ጊዜ ንውሰድ።

አብ ወንጌል ማቴዎስ ኢየሱስ አብ ምድረ በዳ አርብዓ መዓልትን ለይትን ጸይሙ ይብለና እዚ ግን ቃል ንቃሉ ክውሰድ ዘለዎ ሓሳብ አይኮነን። አርብዓ ዝብል ብተደጋጋሚ አብ ቅዱስ መጽሓፍ ንረኽቦ እዚ ኸአ ንንስሓ ምቅርራብን ንምስንዳው ወይ ከአ እዋን መቐጻዕትን መዓት አምላኽ ከም ዝወረድ ከመልክትን ኢና እንርእዮ። እግዚአብሔር አብ ጊዜ ኖኅ ሰብ ንምቐጻዕ አርብዓ መዓልትን ለይትን ከም ዝዘነበን ዘዕለቐለቐን (ዘፍ 7: 12) ነንብብ፤ ሰብ ንነዌ ዮናስ ነብይ እንተ ዘይተነስሑ ድሕሪ አርብዓ መዓልቲ ክጠፍኡ ምዃኖም ምስ ተነግሮም ኩሎም ዓቢኦም ንእሶም እንስሳኦም ከይተረፉ ምሕረት ክረኽቡ ንአርብዓ መዓልትን ለይትን ንንስሓን ጸምን አዊጀም (ዮናስ 3: 4)፤ ሙሴን ህዝቡን ንአርብዓ ዓመት አብ ምድረ በዳ ኮለል ኢሎም (ዘኁ 14: 34)፤ ሕዝቅኤል ነብይ ብየማናይ ጎኑ ንአርብዓ መዓልቲ በጥ ኢሉ እዚ ኸአ ንከተማ ኢየሩሳሌም ዝወርዳ ዕንወት ከመልክት ኢሉ እዩ (ሕዝ 4: 6፤ ኤልያስ ነብይ አብ እምባ ሆሬብ ንአርብዓ መዓልትን ለይትን ጸይሙ (ጆዘገ 19: 8)፤ ሙሴ አብ እምባ ደብረሲና እንከሎ ንአርብዓ መዓልትን ለይትን ጸይሙ (ዘጽ 34: 28)።

አብ ሓዲስ ኪዳን እውን ኢየሱስ ቅድሚ ስብከቱ ምጅማሩ አብ ምድረ በዳ አርብዓ መዓልትን ለይትን ከም ዝጸመ ነንብብ (ሉቃ 5: 35)። ድሕሪ አርብዓ መዓልቲ ንሰማይ ዓሪጉ(ግ.ሓ.1: 3) ንሱ ሓዲስ አዳም እዩ ንፈተና ሰዒሩ እሙን አምላኽ ዝኸውን። ከምቶም ንአምላኽ አብ ምድረ በዳ ዝጠለሙ ዘይኮነ ንሱ ሓዲስ እስራኤል እዩ ንርእሱ ከም ሓደ እሙን አገልጋሊ አምላኽ አብ ኩሉ ምሉእ እምነትን አብ መለኮታዊ ድላይ ዝገለጸ እዩ። እንተ ኸነ እቲ አቦ ሓሶት ዝኸነ ሰይጣን መን መጃኑ እናፈለጠ ፈተና አቕራብሉ። እስከ ንርኦ ንአምላኽ ክፍትን ድሕር ዘይበለ ሰይጣን ንእና ድኦ ክንደይ ክፍትነና እዩ?።

ፈተና ክምጸና እንከሎ ብኸልተ ክፍሊ እዩ ዝመጸና፤ መጀመርያ አብቲ ጊዜ ፈተና እትገብሮ ምርጫ ወይ ውሳኔ፤ ካልኣይ ቅድሚ ምፍታንካ እትገብሮ ምቅርራብ ከአ አሎ። ቅድሚ ፈተና ዘሎ ምቅርራብና ከም ግብኡ ስለ ዘይንገብር ነቲ ፈተና ከይንዕወት ዝገደደ ይገብሮ። ቅድሚ ፈተና ዘሎ እዋን ንርእስና ቀሪብና እንተ ጻናሕና መጋበሪ ስለ ዘሎና ክንኸነፍ አይንኸእልን ኢና። ፈተና ሓቀኛ ክፍሊ ሕይወትና እዩ፤ ፈተና ካብቲ ጽቡቕ ኢልና ሒዝናዮ ዘሎና ክፈልየና ይቐርበና ንአብነት ካብ ቃል ኪዳና፤ ካብ ምግልጋል አምላኽን ሰብን. . . ብዙሕ ነገራት አምላኽ ክንሓድግ ይመጸና። አብ ገለ እዋን ሓጺር ውሳኔ ክንወስድ ይመጽአና ፈተና፤ ከይንጽመም ከይንቃለስ ይፈታተነና ሓጺርቲ ውሳኔ ከምእንገብር ይገብረና ኸቡ ንጥዓስ።

አብ ሕይወትና እምብኣር ብዘይ ፈተና ክነብር አይንኸእልን ኢና። ግን ፈተና ዝመጸና ክንወድቕ ምእንቲ ዘይኮነ ከጽንዓና ብርቱዓት ክገብረና፣ ከዕንወና ዘይኮነ ንጽቡቕና እዩ፣ ተፈቲና ብርቱዓት ተዋጋእቲ ምእንቲ ክንከውን እዩ።

አምላኽ ክንፍተን የፍቅድ እዩ ካብ ዓቕምና ንላዕሊ ዝኾነ ፈተና ግን አይሀብናን እዩ። ብጸሎትና ንፈተና እነሸንፈሉ መጋበሪ ከምኡ ጸግኡን መምርሒኡን ይህበና እዩ።

ቅ. ማርቆስ መላእኽቲ የገልግልዎ ነሮም ይብለና። አብ ጊዜ ፈተናን ጸገምን አምላኽ አይሓድገናን እዩ መላእኽቱ ከገልግሉና ክሕግዙና ኩሉ ጊዜ ምሳና አለዉ፣ ከምቲ ኢየሱስ አብ ጊዜ ፈተና ንበይኑ ዘይነበረ ንሕና እውን ንበይንና አይኮናን። ንፈተናን ንሰይጣንን ውግእ ምስ ጀመርና ኩሉ ጊዜ ብአምላኽን ብኸማና ዝበሉ ሰባትን ክንሕገዝ ኢና።

አብዚ ጉዕዞ ጸም እምብኣር ንአምላኽ ሒዝና ንኹሉ ፈተና ስዒርና እሙናት ደቂ አምላኽ ንኹን ነዚ ኸአ የብቅዓና። ብሩኽ ጸም ቅድስናን ሕድገት ኃጢአትናን ዘውርድ ይግበረልና።

አባ ንጉሠ ፍሥሓ